

Air pasang merah: Elak makan kerang-kerangan

BERNAMA

Labuan: Jabatan Perikanan Labuan menasihati penduduk di pulau bebas cukai ini supaya mengelak daripada memakan kerang-kerangan dari tanah besar Sabah, berkuat kuasa serta-merta.

Pengarahnya Faizal Ibrahim Suhaili berkata langkah itu susulan pengesanan fenomena air pasang merah berhampiran perairan Sepanggar.

"Kami akan memantau dengan teliti kemasukan kerang-kerangan dari Sabah melalui terminal feri kami, bagi mengelak kes keracunan kerang-kerangan paralitik (PSP).

"Memandangkan Jabatan Perikanan Sabah telah mengeluarkan amaran fenomena air pasang ini, maka fenomena ini juga berlaku di Labuan disebabkan perairan Labuan termasuk dalam perairan Sabah," katanya kepada Bernama, hari ini.

Faizal Ibrahim berkata, keracunan kerang-kerangan paralitik adalah sindrom yang boleh dialami sesiapa sahaja jika mereka makan makanan laut yang tercemar disebabkan fenomena air pasang.

PSP boleh mengancam nyawa dan sering terjadi dalam masa dua jam pengambilan dan gejala termasuk kesemutan; terbakar; kebas; mengantuk dan lumpuh pernafasan.

"Air pasang merah boleh bertahan selama beberapa hari, minggu, atau bulan dan boleh berubah setiap hari disebabkan keadaan angin dan arus air... angin darat biasanya membawanya berhampiran pantai dan angin luar pesisir meniupkannya ke laut.

"Jangan makan moluska (kerang atau tiram) yang hasil daripada fenomena air pasang merah, kerana ia mengandungi toksin yang menyebabkan keracunan makanan," katanya.

Sementara itu, Jabatan Perikanan Sabah memberi amaran kepada orang ramai supaya tidak memakan kerang dari perairan Kota Kinabalu dan Tuaran selepas air pasang dikesan berhampiran Pulau Sepanggar pada Jumaat (17 Feb).

Pengarahnya Azhar Kassim berkata Jabatan Biosekuriti mereka mendapati sel pyrodinium bahamense dan margalefidinium polykrikoides dalam satu liter sampel melebihi paras berbahaya.

Katanya sel itu merebak dengan pantas dan telah sampai ke Pelabuhan Sutera dan perairan Jeti Jesselton, Teluk Likas, dan Kepulauan Gaya dengan bacaan tertinggi dikesan berhampiran Pusat Konvensyen Antarabangsa Sabah.

Labuan pada April 2015 melaporkan dua kes (melibatkan dua nelayan tempatan dari Kg Sg Miri) akibat keracunan kerang paralitik berikutan fenomena air pasang merah di perairan pulau itu.

Air pasang merah dinamakan sedemikian selepas warna kemerahan dihasilkan plankton bertoksin dan hidupan laut tertentu yang memakan plankton tercemar sekali gus menyebabkan kematian di Sabah pada awal 1980-an.